

>

Title: The Speaker made a reference to the passing away of Shri Chiranjī Lal Sharma, a member from 7th to 10th Lok Sabhas.

अध्यक्ष महोदया : माननीय सदस्यों, मुझे हमारे पूर्व साथी श्री चिरंजी लाल शर्मा के दुःखद निधन के बारे में सभा को सूचित करना है। श्री चिरंजी लाल शर्मा हरियाणा के करनाल संसदीय निर्वाचन क्षेत्र से 1980 से 1996 तक सातवीं से दसवीं लोक सभा के सदस्य रहे।

श्री शर्मा 1962 से 1967 तक पंजाब विधान सभा के तथा 1972 से 1977 तक हरियाणा विधान सभा के सदस्य रहे। श्री शर्मा ने हरियाणा सरकार में राजस्व, लोक निर्माण विभाग और शिक्षा मंत्री के रूप में कार्य किया। उन्होंने पंजाब विधान सभा के सरकारी आश्वासनों संबंधी समिति के सभापति के रूप में भी कार्य किया।

श्री शर्मा ने दसवीं लोक सभा के दौरान लाभ के पदों संबंधी संयुक्त समिति के सभापति का कार्यभार संभाला। वह आठवीं लोक सभा के दौरान सरकारी उपक्रमों संबंधी समिति, लोक लेखा समिति और रेल अभिसमय समिति के सदस्य थे तथा नौवीं लोक सभा के दौरान प्रावकलन समिति के सदस्य रहे।

श्री शर्मा एक सक्रिय, सामाजिक और राजनीतिक कार्यकर्ता थे तथा 1962 से 1964 तक राज्य परिवहन प्राधिकरण, पंजाब और 1962 से 1967 तक राज्य नागरिक परिषद, पंजाब के सदस्य रहे। उन्होंने निर्धनों, शोषितों और समाज के वंचित वर्गों के कल्याण के लिए कार्य किया तथा वह विभिन्न शैक्षणिक संस्थाओं और सामाजिक संगठनों की स्थापना तथा उनके संचालन से जुड़े हुए थे।

श्री शर्मा आपराधिक मामलों के एक अग्रणी वकील थे तथा उन्होंने पंजाब ग्राम पंचायत अधिनियम 1949 का अंग्रेजी से उर्दू में अनुवाद किया और वे प्रमुख पत्रिकाओं में नियमित रूप से लेख लिखा करते थे।

श्री चिरंजी लाल शर्मा का निधन 88 वर्ष की आयु में 12 दिसम्बर, 2011 को गुड़गांव, हरियाणा में हुआ।

हम अपने मित्र के निधन पर गहरा शोक व्यक्त करते हैं और मेरा विश्वास है कि सभा शोक संतप्त परिवार को हमारी श्रद्धांजलि संप्रेषित करने में मेरे साथ सहयोजित होगी।

अब सभा, दिवंगत आत्मा के सम्मान में थोड़ी देर के लिए खड़ी होकर मौन धारण करे।

11.01 Â½ hrs.

The members then stood in silence for short while

=====